

## مطبوعات

دعواتِ حق | افادات شیخ الحدیث مولانا عبدالرحمن مہتمم دارالعلوم عثمانیہ

ضبط و ترتیب: مولانا سمیع الحق صاحب

شائع کردہ: موقر المصنفین، دارالعلوم، حقیقہ اکوڑہ خشک - پشاور۔

صفحات: ۶۶۱ قیمت: ۳۰/- روپے

یہ کتاب جیسا کہ نام سے ظاہر ہے، صدر دارالعلوم حقیقہ اکوڑہ خشک کے مواعظ کا مجموعہ ہے جسے ان کے فرزند ارجمند نے بڑے سلیقے کے ساتھ ترتیب دیا ہے۔ یہ خطبات امر اور عبادت و اخلاق، اصلاح معاشرہ اور اصلاح ظاہر و باطن کا قابل قدر مرقع ہیں۔ ان خطبات میں تیر و نشتر بھی ہیں اور سوز و گداز بھی اور انداز بیان اتنا سہل اور آسان ہے کہ ان سے مسلمانوں کا ہر طبقہ فائدہ اٹھا سکتا ہے۔

یہ خطبات جس عالم دین نے دیے ہیں ہم ان کی دینی بصیرت کے اعتراف کے باوجود ان کے نظریہ عالمِ انسانیت کی تدریجی ترقی صفحہ ۲۴۰ - ۲۴۱ سے اتفاق نہیں کر سکتے۔ معاشرتی ارتقاء کا یہ نظریہ غلط ہے اور اس نظریے سے ختم نبوت کی دلیل لینا کسی اعتبار سے بھی صحیح نہیں۔ اہل مغرب نے تاریخ انسانی کے مختلف ادوار کو طفولیت، بچپن، شباب، کہولت میں جو تقسیم کیا ہے تو اس کی تہ میں مادی ترقی کا تصور کار فرما ہے۔ مسلمان مفکرین کی کس قدر سادگی ہے کہ مادی ترقی کی ان مختلف منازل سے اب وہ نبوت کے مدارج متعین کر رہے ہیں۔ ہمیں امید ہے کہ فاضل خطیب اس حق پر نظر ثانی فرما کر اسے درست کر دیں گے۔

معیار کتابت و طباعت عمدہ ہے۔ زبان میں البتہ جھول ہیں جو دور ہونے چاہئیں۔

انجمن سازی | مصنف: حفیظ عبدالکریم - ایم اے - ایل - ایل - بی (گولڈ میڈلسٹ)

ناشر: کفایت اکیڈمی - آسن ہل ادھاروٹ - مقابل اردو بازار - کراچی۔

صفحات: ۱۲۸ قیمت: ۶/- روپے

زیر نظر کتاب جیسا کہ عنوان سے ظاہر ہے، "انجمن سازی" کے بارے میں ضروری مواد فراہم کرتی

ہے اور اسے فاضل مصنف نے کافی تحقیق اور محنت سے عام فہم زبان میں تحریر کیا ہے۔ اس میں مختلف انجمنیں بنانے، انہیں چلانے، ان کی رجسٹریشن اور مالی امداد کے حصول کے ذرائع وغیرہ کے بارے میں جملہ قواعد و ضوابط درج ہیں۔

انجمن سازی کی ضرورت و اہمیت پاکستان جیسے ترقی پذیر ملک میں واضح ہے۔ حکومت کے وسائل محدود اور مسائل گونا گوں ہیں۔ ان حالات میں حکومت ان خود تمام معاشی و معاشرتی مسائل حل نہیں کر سکتی جب تک کہ اسے ملک کے مختلف معاشی اور سماجی اداروں کا تعاون حاصل نہ ہو۔ ایسی صورت میں معاشی و سماجی بہبود کے ادارے عوام کی فلاح میں حکومت کا ہاتھ بٹا سکتے ہیں۔ لیکن اس کے ساتھ ہی آرٹ کے نام پر معرض وجود میں آنے والی ثقافتی انجمنیں ملک و قوم کی کوئی خدمت سرانجام نہیں دے سکتیں بلکہ معاشرہ میں کئی ایک سنگین مسائل کا سبب بنتی ہیں۔

فاضل مصنف نے کتاب میں کئی ایک اصطلاحیں ایسی استعمال کی ہیں جو اردو میں مستعمل نہیں۔ اس لیے یہ ذوق پُرگراں گزرتی ہیں۔

مزدور، سماجی بہبود کے کارکن، عہدیدار اور ایسے تمام دوسرے حضرات جن کو خدمتِ خلق اور رفاہی کاموں سے دلچسپی ہو اس کتاب سے استفادہ کر سکتے ہیں۔ کتابت و طباعت اعلیٰ ہے اور اس لحاظ سے قیمت مناسب ہے۔

پاکستان کی موجودہ  
اقتصادی صورت حال

تالیف: جناب ثروت جمال اصمعی  
ناشر: ادارہ معارف اسلامی کراچی

صفحات: ۸۰ قیمت: ۲/- روپے

موجودہ حکومت کے نشر و اشاعت کے وسیع ذرائع ہر آن عوام میں یہ تاثر پھیلا رہے ہیں کہ ملک ہر شعبہ زندگی میں مجسم العقول ترقی کر رہا ہے خصوصاً معاشی ترقی کا نوبہا پر چا کیا جا رہا ہے۔ زیر تبصرہ کتاب اس فریب کا پردہ چاک کر کے اس ملک کے باشندوں کو اصل صورتِ حال سے آگاہ کرتی ہے۔ فاضل مصنف نے فوجی معیشت کے سارے دائروں یعنی قومی آمدنی، زراعت، صنعت، تجارت، قیمتوں کا توازن، بیرونی قرضوں کا بوجھ، افراطِ زر کا بڑے علمی انداز میں جائزہ پیش کیا ہے۔ ان کے اس جائزہ کا قابل قدر پہلو یہ ہے کہ انہوں نے

جو بات بھی کہی ہے وہ اعداد و شمار کی زبان میں کہی ہے، اور اعداد و شمار بھی وہ جو حکومت وقتاً فوقتاً شائع کرتی رہتی ہے۔ اس بنا پر اس کتاب کے جائزے کو پوزیشن کا گمراہ جن پراپیگنڈا کہہ کر نظر انداز نہیں کیا جاسکتا۔ ہم اس کتاب کے مطالعہ کی چڑ زور سفارش کرتے ہیں تاکہ جو لوگ پاکستان کی کشتی میں سوار ہیں انہیں معلوم ہو سکے کہ ان کی اس کشتی کو کھینچنے والے اتہیں کس طرف لے جا رہے ہیں۔

کتاب کا معیار طباعت اور کتابت نہایت اعلیٰ ہے اور قیمت بالکل مناسب۔

اقبال اور انجمن حمایت اسلام | تالیف: محمد حنیف شاہ صاحب ایم اے۔

شائع کردہ: کتب خانہ انجمن حمایت اسلام۔ ریلوے روڈ لاہور۔

صفحات: ۱۹۶

قیمت: ۲۵/- روپے

زیر تبصرہ کتاب علامہ اقبال مرحوم و مغفور کی انجمن حمایت اسلام کے ساتھ تاحیات وابستگی کا روزنامہ ہے۔ فاضل مصنف نے سب سے پہلے تو انجمن حمایت اسلام کی تاسیس، اس کے پس منظر اور اس کی ملی خدمات کو چھپے ٹکے الفاظ میں بیان کیا ہے اور پھر اس انجمن کے ایک خاص بیج پر ارتقا کے باب میں علامہ اقبال کے مؤثر کردار پر روشنی ڈالی ہے۔ یوں تو پوری کتاب بیش قیمت معلومات پر مشتمل ہے لیکن اس میں دو باتیں خصوصی قدر و قیمت کی حامل ہیں۔ ایک ٹی کٹر اقبال کا مرزا غلام احمد دانی اور اس کے متبعین کے بارے میں خارج از اسلام ہونے کا فتویٰ۔ اس کی تفصیل یہ ہے کہ ڈاکٹر مرزا یعقوب بیگ کو علامہ مرحوم اور بعض دوسرے اراکین کی تحریک پر انجمن سے اس لیے نکال دیا گیا کہ اس کا تعلق عقیدہ ختم نبوت کے منکرین سے تھا۔ اس فیصلے پر علامہ اقبال اور انجمن حمایت اسلام کے خلاف اس گروہ نے جو ہرزہ سرائی کی اس کا کچھ اندازہ لاشٹ کے ایک اقتباس سے ہو سکتا ہے۔

” ایک بہترین صبح کو ڈاکٹر محمد اقبال نے یہ خیال کیا کہ مرزا یعقوب بیگ کا فرسے۔ چنانچہ ڈاکٹر اقبال

نے انجمن حمایت اسلام کو پیلیج بھیج دیا کہ مرزا یعقوب بیگ کو آگ کر دیا جائے جیسا کہ وہ اس احسان فراموشی

اور بے ضمیر کتوں کی حماست میں بوجہ اپنی شرافت کے رہنے کے قابل نہ تھا۔ خدا نے اس کو اپنی طرف مبادیہ۔

ہم ڈاکٹر محمد اقبال اور اس کے رہزن گروہ کو مبارکباد دیتے ہیں کہ اب گندہ آدمی اس دنیا میں نہیں رہا  
اور ڈاکٹر صاحب انجمن کی کرسی صدارت کو زینت بخشیں۔“ ص ۱۳۴

قادیانیوں کے بارے میں ڈاکٹر اقبال کی رائے اور طرز عمل کے علاوہ اس کتاب میں دوسری قابل قدر  
چیز مرحوم کا وہ تاریخی خط ہے جو انہوں نے روزنامہ زمیندار کے مدیر کے نام ترک موالات اور  
اسلامیہ کالج کے یونیورسٹی سے الحاق کے بارے میں تحریر فرمایا۔ یہ خط آج تک کسی مجموعے میں شائع نہیں ہوا  
اور اس کے ذریعے اس امر کا پتہ چلتا ہے کہ ڈاکٹر صاحب سیاست کو دین کے تابع رکھنے کے لیے کتنے فکر مند تھے۔  
یہ خط طویل اور بکر انگیزہ اور ڈاکٹر اقبال کے دینی خلوص کا آئینہ دار ہے۔ یہاں ہم اس کے دو اقتباسات  
نقل کرتے ہیں،

”میں ہمیشہ ہر معاملے کو مذہبی نقطہ نظر سے دیکھتا ہوں اور جب تک کسی امر پر پورا پورا غور و خوض  
نہیں کر لیتا قطعی رائے قائم نہیں کرتا۔ میں مسلمانوں کو بتا دینا چاہتا ہوں کہ اگر وہ آج شریعت کے احکام  
پر نہ چلے تو ہندوستان میں ان کی حیثیت اسلامی نقطہ نظر سے بالکل تباہ ہو جائے گی۔“ ص ۹۵

”ہم مذہب کو تمام چیزوں سے بالا نہ سمجھتے ہیں اور علمائے کرام کو اپنا حکم سمجھتے ہیں۔ جمعیت  
علمائے ہند جو کچھ فیصلہ کرے گی وہی ہماری رائے ہے۔ ہم اسلام پر سب کچھ قربان کرنے کے لیے  
تیار ہیں۔“ ص ۹۷

”جو لوگ یہ خیال کرتے ہیں کہ حالات حاضرہ محض ایک سیاسی مفہوم رکھتے ہیں اور پختہ کاران  
سیاست ہیں اس کے فیصلہ کے اہل ہیں اور مسند نشینان پیغمبر کو ان حالات سے کچھ سروکار نہیں۔ وہ  
میری رائے میں ایک خطرناک غلطی میں مبتلا ہیں جو حقائق و تاریخ اسلامیہ اور شریعت حقہ کے تضاد کے  
نہ سمجھنے سے پیدا ہوئی ہے۔ قومیں زندگی کی کوئی حالت ایسی نہیں جس پر فقہائے اسلام نے حیرت انگیز  
چھان بین نہ کی ہو۔“ ص ۱۰۲

کتاب کو جناب حنیف شاہ صاحب نے بڑی محنت اور سلیقہ سے مرتب کیا ہے اور انجمن حمایت اسلام  
نے اسے نہایت عمدہ معیار پر شائع کیا ہے۔ اقبال اور انجمن حمایت اسلام کے موضوع پر پہلی کتاب ہے اور  
ہر لحاظ سے مستند اور قابل قدر اور اقبال کی صد سالہ تقریبات کے لیے فاضل مصنف اور انجمن حمایت اسلام  
کی طرف سے نہایت موزوں تحفہ ہے۔